


## TIOSESI O 'UVEA MO FUTUNA



Fitu fagonogono

### PEA TUU AKE IA I TONA 'AHO TOLU, MAI TE PULUHIA PEA HA'ELE AKE IA KI SELO O 'AFIO I TE TO'OMATA'U O TE 'ATUA KO TE TAMAI MAFIMAFI



'E fakahā mai, i te kole Tuí, kua mate mo'oni 'ia Sēsū. Ko 'ona fa'ahiga fakahā mai e tolu : ne'e pūluhia, pea fakakoloa, pea hifo ia ki 'lfeleno. 'E toe faka'aoga pe e te kole Tui, ni fa'ahiga fakamatala e tolu, mo'o tala'aki te kua toe ma'uli mai a Sēsū : ne'e tu'uake ia mai te mate, pea hā'ele ake ia ki Selō, o 'afio i te to'omata'u o te 'Atua. **Ne'e hifo ia** ki 'lfeleno pea **hā'ele ake** ia ki Selō.

#### NEE TUU AKE IA, I TONA AHO TOLU, MAI TE PULUHIA

Ko te kupu ko "resurrection" ko tona 'uhiga : "hiki ake ki aluga mai te haha'i maté. Ko tona fa'ahiga mahino mai : Kua ma'uli ! 'E tou tui **ko Kilisitō, mate i te kolusé, kua ma'uli**, kua ma'uli mo'oni, pea 'e ma'uli ia o talu ai !

#### - 'E feala ke tou tui feafea'i ki he me'a fēnei ?

Mole ma'u hatatou fakamo'oni, 'e feala ke tou fāfā ki ai, pē ko he fakamahino fakasienesia. 'E tou 'ilo'i pē ne'e sisio 'ia te kau tisipulo ki tona falemaka kua ava pea 'e mole kei iai he tahi, kae tuku fetu'i 'ona mutu'ime'a, i te hili o 'aho e tolu ki tona maté. Ne'e lau fēnei e Soane i tana talanoa pe kiā ia: "Ne'e sio pē pea tui". (Soane 20, 5-8) Faka'iloga o te tui.

'E fakamatala, 'iā 'evaselio e fā, te lahi 'aupitō o te kua loto vaivai o te kau tisipulo, tanatou tu'anania 'ia te kau sūtea, i te hili o te mate o Sēsū, o a'u ki te lakaga ne'e fakamatala ai leva e ni'ihi **te felāve'i ne'e natou fai mo Sēsū kua tu'uake** i tona 'aho tolu. Ne'e ko ni haha'i fafine (Maleko 16, 9-11) pea mo ni apositolo, ne'e natou fakatahi, pea natou palalau, pea natou kakai. Ne'e ko la mo'oni pē ia, kā ne'e mole kei tatau, he'e hā pea puli. 'E tou 'ilo'i fuli pē fakamatala 'aia ne'e tou logo ki ai i te temi pasikate.

‘E natou talanoa tāfito kiā fetogi ne’e hoko ‘iā nātou ‘uhi ko tana ‘iā natou, ‘uhi ko tanatou fetaulaki. Pea hā lelei mai ai leva ‘ia te ne’e i ai mo’oni o te ‘uhiga o te ma’uli kātoa pea mo te mate o Kilisitō. ‘E natou manatu’i ‘ana palalau. Ne’e ina fakahā ‘e tonu ke mate ke feala hana toe tu’uake. **Kua mālo ‘ia Kilisitō mai te mate!** Logolā ne’e gata pē, i te ‘Asesione, ‘ia tana tautau hā, kae ‘e kua tuipau ‘ia te kau tisipulo ko Sēsū ma’uli o talu ai.

Ko te tui ki te tu’uake a Kilisitō, **ko te falala kiā fakamatala a te kau apositolo** mo nātou ne’e natou fetaulaki, pea ‘e fēia mo tātou, ‘e tou tui ‘e hoko atu ai pē tona ma’uli, ovi ‘iā tātou. Ko he tahi agaaga ia kua ina to’o, ‘e mole kei ha’isia i te ‘esipasi mo te temi. “*Kā tu’uake ‘iā Kilisitō, pea ‘e mole toe mate anai ia, ‘e mole kei feala ke pule te mate kiā te ia.*” Rm 6,9.

**- Pea koteā lā ‘ia te me’a ‘e fetogi e te toe tu’uake a Sēsū?**

*“I tona ‘uhiga ‘aē, ‘e mole kei ko te mate ‘aē ‘e ina faka’osi ‘ia te me’a fuli, kapau lā ne’e lava ke toe tu’uake ‘ia Sēsū, ‘e i ai foki ‘ia te fialia pea mo te amanaki lelei ‘e nofo ai leva mālama nei. I te temi ‘aenī, mole kei he mālohi o te mate kiā Sēsū, pea ‘e mole kei pule te mate kiā tātou ‘aenī e tāpiki kiā Sēsū.”* (Youcat 108)

Kua mahino lelei mai leva te ‘ū palalau a Sēsū: “*Ko au ko te tu’uake pea mo te ma’uli; ‘iloga ‘aē ‘e tui kiā te au, ‘e tatau ai pe’e mate, kā ‘e ma’uli anai ia, pea ‘iloga ‘aē ‘e ma’uli pea tui kiā te au, ‘e mole mate anai ia.*” (Soane 11, 25-26)

**Fakamo’oni ki te toe-tu’uaké ko te tōlotoa’aga ‘aia o tatatou tui** pea ‘e ui mai e Sagato Paulo, “*Kana ne’e mole toe-tu’uake ‘ia Sēsū, kana’aua lā ‘e tō noa ‘atatou fakamafola, ‘atatou ‘akonaki, toe tō noa foki mo tatatou tui.*” (1Co15, 14)

Kapau ‘e mole tou tui ki te toe-tu’uake a Kilisitō, ‘e mole tou fakamo’oni ki hatatou toe tu’uake pea tō noa tatatou tui, ‘e mole hona ‘aoga, ‘e mole hona ‘uhiga. ‘E mole kei feala ke tou lau ko tātou ko ni kilisitiano!

**PEA HA’ELE AKE IA KI SELO  
O AFIO I TE TOOMATA’U O TE ATUA  
KO TE TAMAI MAFIMAFI**

Ko’enā ‘ia palalau ‘e natou fakatātā mai mo’oni o he mālama lilo (‘e mole hā mai)

I te evaselio a Sagato Luka pea mo te ‘ū gāue a te kau ‘apositolo, ‘e fakamatala mai ai te mavae a Sēsū ‘e hagē ‘e ha’ele ki Lagi, pea ‘uhiga ai, mai te sio a te kau ‘apositolo, i he ‘ao. Ko’enā lā te to’oto’oga ‘e tou higoa ko te ‘Asesione.

I te Tohi-tapu, ‘e faka’iloga ‘ia te ‘afio a te ‘Atua e te ‘ao. (‘ao ‘aia ne’e ina taki te fagona o te haha’i a te ‘Atua i tanatou mavae mai ‘Esipito.)

Ko ki’i kupu ‘aia ‘e kātoa ki ai te ‘ulu a Sēsū ki Selō, tana ulu mo tona ‘uhiga tagata kātoa ki te ‘Atua, ki tona kolōlia faka’atua, ki tona kolōlia fakatamai, tamai ‘aia ‘e nā tahi, ‘e ‘ovi ki ai i te ‘ofa ‘e ina ha’i nāua.

Kua ina vaevae te Māfiamafi kātoa o te ‘Atua o talu ai.

Ko te ‘uhiga o te kupu ko ‘Asesione, ‘e mole kei feala hatatou sisio kia Sēsū i mālama nei kā ‘e kei nofo ai pē o tu’uma’u.

Ko ia fakatahi mo te haha’i kilisitiano kātoa o mālamanei,

**‘E au tuipau**

**KO KILISITO NEE KUA TOE TU’U AKE MOONI  
E MA’ULI ‘IA TAFI O TE TAMAI  
PEA E TAHI IA MO IA**

Ka ne’e fakatu’utu’u e te ‘Atua ke tou kau mo tātou ki ai

**‘E toe liliu mai anai ia o fakamāu’i ‘ia te ma’uli pea mo te mate!**

Ko te valu fagonogono nai ‘aia.